

تعارف و تبصرو

سیرت رسول صلی اللہ علیہ وسلم

مصنف: ابن قتیبہ دینوری، مترجمہ: طلحہ بن ابوسلمہ ندوی، صفحات ۳۲۰
قیمت: ۲۰ روپے، ناشر: ادارہ ترجمہ و تالیف ۲۸۔ پھول بگنان روڈ کلکتہ ۱۲

ابو محمد عبد اللہ بن مسلم، ابن قتیبہ دینوری (۲۱۳ - ۲۷۶ ھ) تیسری صدی ہجری کے مشہور عالم، ادیب، نقاد اور مصنف گزرے ہیں۔ ان کی کتاب المعارف ایک مختصر انسائیکلو پیڈیا ہے جس میں انھوں نے اپنے دور کے ایک مہذب اور تعلیم یافتہ شخص کے لئے تمام ضروری معلومات جمع کر دی ہیں۔ زیر تبصرہ کتاب (پیش لفظ کے مطابق) ابن قتیبہ کی اسی کتاب المعارف کے اس حصہ کا اردو ترجمہ ہے جو سیرت النبی سے متعلق ہے۔ ترجمہ مترجم کے والد مولانا ابوسلمہ شفیع احمد سابق استاد مدرسہ عالیہ کلکتہ کی نگرانی میں انجام پایا ہے۔ شروع میں پروفیسر مسعود من صد شعبہ عربی مولانا آزاد کالج کلکتہ کا پیش لفظ ہے جن کے نزدیک یہ کتاب ”اردو زبان میں سیرت کے موضوع پر ایک گراں قدر اضافہ ہے“ (ص ۸) پیش لفظ کے بعد مولانا ابوسلمہ کے قلم سے ”عرض حال“ ہے جس میں موصوف نے ”سیرت پاک کی اشاعت خصوصاً عربی سے اردو تراجم“ (ص ۱۱) کی ضرورت و اہمیت پر روشنی ڈالی ہے اور اس مقصد کے لئے ایک ادارہ کے قیام کا اعلان کیا ہے۔ زیر نظر کتاب اسی ادارہ سے شائع ہوئی ہے اور ہمارے سامنے اس کا تیسرا ایڈیشن ہے۔ ادارہ کا مقصد بلاشبہ نہایت بلند، مبارک اور خوش آئند ہے۔ لیکن اسی قدر نازک، محنت طلب اور احتیاط و انتہام کا متقاضی بھی ہے۔ خاص طور پر جب ترجمہ کے لٹریٹری کتابوں کا انتخاب کیا جائے جن کا شمار قدیم و آخذ میں ہوتا ہو۔ ورنہ یہ کوشش مفید ہونے کے بجائے مضر اور رہنما ہونے کے بجائے گمراہ کن ثابت ہو سکتی ہے۔

ترجمہ کی اولین شرط یہ ہے کہ وہ مستند ہو اور اصل کتاب کی جگہ پر بغیر کسی تردد اور تامل کے اس کا حوالہ دیا جاسکے۔ اس سے آگے کا کام یہ ہوتا ہے کہ مترجم دوسرے قدیم مآخذ کی روشنی میں اصل کتاب کے مواد کا جائزہ لے اور حواشی میں مصنف کی غلطیوں کی تصحیح کرے۔ معلومات میں نقص ہو تو اسے دور کرے۔ کوئی بات مبہم رہ گئی ہو تو اس کی وضاحت کرے۔ خاص طور پر اگر اصل کتاب کوئی محققانہ اور مستند کتاب نہ ہو جیسا کہ ابن قتیبہ کی کتاب المعارف کا حال ہے تو یہ کام مترجم کے لئے بہت ضروری ہو جاتا ہے۔ اس طرح کتاب کی افادیت میں اضافہ ہوتا ہے اور قاری اس کے بارے میں پوری روشنی میں رہتا ہے۔

اس پہلو سے جب ہم زیر ترجمہ کتاب پر نظر ڈالتے ہیں تو سخت مایوسی اور دکھ ہوتا ہے ترجمہ تو درکنار حیرت یہ ہے کہ اس کتاب میں تصنیف و تالیف کے مبادی کو بھی نظر انداز کر دیا گیا ہے۔ فہرست تک نہیں ہے جس سے کتاب کے مشمولات کا اندازہ ہو۔ سرورق سے دھوکا ہوتا ہے کہ یہ تین سو بیس (۳۲۰) صفحاتوں کی ضخیم کتاب مکمل ابن قتیبہ کا ترجمہ ہوگی، بیش لفظاً و عرض حال سے معادم ہوتا ہے کہ ترجمہ کے ساتھ حواشی بھی ہیں لیکن ابن قتیبہ سے پہلے اسی (۸۰) صفحات میں سیرت پر ایک طویل مقالہ بھی شامل ہے جس کے بارے میں کوئی اطلاع نہیں ہے کہ یہ کس کے قلم سے ہے اس کے بعد ۳۲ صفحات میں ابن قتیبہ کی کتاب سے ترجمہ ہے باقی کتاب یعنی ایک سو ستر (۱۷۰) صفحات حواشی پر مشتمل ہیں۔ مترجم کی جانب سے کوئی مقدمہ نہیں جس سے معلوم ہو کہ المعارف کے کس ایڈیشن سے ترجمہ کیا گیا اور ترجمہ و حواشی میں کن باتوں کو پیش نظر رکھا گیا ہے۔ آخر میں مراجع و مصادر کے عنوان سے پندرہ کتابوں کا ذکر ہے مگر کسی کتاب کے ایڈیشن اور سن طباعت کا حوالہ تک نہیں کتاب کے اندر بھی بس آخذ کا نام لینے پر اکتفا کیا گیا ہے۔

اردو زبان میں علمی ترجموں کا جو سرمایہ ہے اس میں مستند ترجموں کی تعداد بہت کم ہے اور وہ انگلیوں پر گنے جاسکتے ہیں۔ زیر نظر ترجمہ غیر مستند تراجم کے سلسلے کی افسوسناک کڑی ہے۔ ترجمہ کی غلطی اور متن میں تصرف بے جا کی متعدد مثالوں سے شائد ہی کوئی صفحہ خالی ہو۔ حسن طباعت کے باوجود کتابت کی اغلاط کی کثرت مزید براں۔ سیرت نبویؐ کے ساتھ بے احتیاطی اور غیر ذمہ داری کا یہ حال کہ کتاب کے دو ایڈیشن نکل چکے اور تیسرے میں بھی ان غلطیوں کی جانب

کوئی توہین نہیں کی گئی۔

رسالہ کی تنگ دامانی کی وجہ سے ذیل میں ترجمہ کی غلطیوں اور متن میں ترمیم و تصرف کی چند

نمایاں مثالیں ذکر کی جاتی ہیں۔

متن میں تصرف : ۱۔ آپ کی بھوپھی عاتکہ بنت عبد المطلب کے بارے میں ترجمہ میں ہے

”یہ بھی اسلام لائیں (ص ۱۰۸) المعارف میں ایسی کوئی عبارت نہیں ہے۔ آگے اسی فصل میں

مصنف نے خود لکھا ہے کہ ”آپ کی بھوپھیوں میں حضرت صفیہ کے سوا کسی اور نے اسلام قبول نہیں

کیا۔ اور حضرت اروی کے متعلق اختلاف ہے۔“ پھر اس ”بھی“ کا کیا مطلب ہے، عاتکہ سے پہلے

کسی اور بھوپھی کا ذکر کہاں گزرا ہے ؟

۲۔ ابن قتیبہ نے سیرت کے حصہ میں سندوں اور حوالوں کا اہتمام کیا ہے، مگر ترجمہ نے

یا تو مکمل حوالہ حذف کر دیا ہے یا سند کی صرف آخری کڑی درج کی ہے مثلاً (ص ۱۲۲) پیر

حضرت ماریہ کے واقعہ کی پوری سند اڑادی۔

۳۔ انشراح کا سلسلہ نسب مترجم نے ہر جگہ حذف کر دیا، مثلاً حضرت آمنہ کے ذکر میں

ابن قتیبہ نے کمانہ تک ان کا پورا سلسلہ نسب لکھا تھا، مترجم نے صرف ”آمنہ بنت وہب بن

عبد مناف“ درج کیا ہے۔ (ص ۱۰۸) نیز دیکھئے ص ۹۷ پر نتیجہ ”ہالہ اور کرینہ کا سلسلہ نسب۔

۴۔ ابن قتیبہ نے علی بن عبد اللہ بن عباس کی اولاد اور ان کی ماؤں کا ذکر کرتے ہوئے

لکھا ہے ”و عبد الله وعبيد الله أمهما أم أبيها ابنة عبد الله

بن جعفر وأمها سلی بنت مسعود بن خالد النخشلی . وأمينة و

أم عیسی ولبابة لأمهات أولاد شقی

خط کشیدہ عبارت میں ”ام ابیہا“ کو غالباً مترجم سمجھ نہ سکے جو عبد اللہ وعبيد اللہ کی

والدہ کا نام ہے تو پوری عبارت حذف کر دی اور ترجمہ میں عبد اللہ وعبيد اللہ اور امینہ وغیرہ

سب کو لونڈیوں کی اولاد بنا دیا (ص ۱۰۲)

۵۔ فضل بن عباس بن عتبہ کے بارے میں المعارف کے عام نسخوں میں ایک عبارت ہے

”وكان الفضل مغنيا، وله قصة في مدائنة الناس فتذكرناها“

فی کتاب عیون الاخبار

مترجم نے خط کشیدہ عبارت حذف کر دی اور صرف پہلے جملے کا ترجمہ کیا کہ فضل مغنی تھے (ص ۱۰۷) اصل کتاب میں یہ لفظ غلط چھاپا ہے، ”مَغْنِیَا“ کے بجائے ”مَعْنِیَا“ ہونا چاہئے۔ اگر مترجم عبارت حذف کرنے کے بجائے عیون الاخبار دیکھ لیتے تو واقعہ بھی مل جاتا اور لفظ کی تصحیح بھی ہو جاتی (عیون الاخبار، دارالکتب ۱: ۲۵۶-۲۵۷)

ترجمہ کی غلطیاں : ۱۔ المعارف کے ایک عنوان ”احوال عمومۃ واسبہ صلی اللہ علیہ وسلم“ کا ترجمہ ”رسول اللہ صلی اللہ علیہ وسلم کے والد ماجد اور آپ کی پھوپھیوں کے احوال“ (ص ۹۷) کیا ہے جب کہ پوری بحث میں ایک پھوپھی کا بھی ذکر نہیں ہے۔ آگے (ص ۱۰۸) پر مستقل عنوان ”آپ کی پھوپھیوں کا ذکر“ آ رہا ہے مترجم نے ”عمومۃ“ کو غالباً ”عمتہ“ کی جمع سمجھ لیا۔

۲۔ ”انہی بنی سعد بن بکر بن ہوازن“ کا ترجمہ ”ہوازن بنو سعد کے بھائی“ (ص ۱۰۳) کیا ہے۔ ایک مبتدی بھی جانتا ہے کہ ایسے موقعوں پر ”ان“ سے مراد بھائی نہیں ہوتا بلکہ قبیلہ کی جانب نسبت مقصود ہوتی ہے۔

۳۔ ہجرت کے بیان میں کتاب کی عبارت ہے :

”خرج رسول الله صلى الله عليه وسلم ومعاه ابو بكر وعامر بن فهيرة مولى ابى بكر وعبد الله بن ارقم۔ ويقال ارقط ويقال اريقط۔ الديلي“
خط کشیدہ جملہ ارقم کے بارے میں ہے، ہجرت میں رنہائی کے لئے عبد اللہ بن ارقم کو ساتھ لیا گیا تھا۔ ان کے باپ ارقم کے نام میں اختلاف ہے بعض ”ارقط“ اور بعض ”اريقط“ لکھتے ہیں۔ مترجم نے ان کو چوتھا شخص فرض کر لیا اور ترجمہ کیا :

”وہجرت میں آپ کے یار غار حضرت ابو بکر صدیق، اور ان کے غلام عامر بن فہیرہ اور عبد اللہ بن ارقم تھے۔ اور بعض روایتوں میں یہ بھی کہا جاتا ہے کہ ارقط یا اريقط الديلي بھی تھے“ (ص ۱۱۱) پر آپ کے رضاعی باپ حارث بن عبد العزی کو آپ کا رضاعی بھائی بنا دیا یہ صحیح ہے کہ متن میں غلطی سے ”ابو“ کے بجائے ”ابنہ“ چھاپا ہے لیکن سیرت کے طالب علم سے

اس غلطی کی توقع نہیں کی جاسکتی۔

۵۔ حضرت عبید اللہ بن عباسؓ میں حضرت علیؓ کے گورنر تھے۔ امیر معاویہؓ نے ان کی غیر موجودگی میں بسر بن اراکہؓ کو بھیجا۔ بسر نے ان کے دو بچوں کو پکڑ کر قتل کر دیا۔ بچوں کی ماں نے ان کے مرنے میں دردناک شعر کہے۔ اصل کتاب کی عبارت ہے:-

”وَأَخَذَ لِسْرًا بَنِيهِ فَقَتَلَهُمَا وَأَمْسَاهُمَا الَّتِي تَقُولُ

يَا مَنِ أَحْسَنَ يَا بَنِي الذِّينِ هُمَا كَالدَّيْنِ تَشْغِي عَنْهُمَا الصَّدْفُ

یعنی ”بسر نے ان کے دونوں بچوں کو پکڑ کر قتل کر دیا۔ اور انھیں بچوں کی ماں کا یہ شعر ہے ”ہائے، کسی نے میرے دونوں بچوں کو دیکھا ہے جو دو موتیوں کی طرح تھے ایسے ابدار موتی جو صدف سے تازہ تازہ لکھے ہوں!“

اب مترجم کا ترجمہ ملاحظہ ہو: بسر نے ان کے دونوں لڑکوں کو پکڑ کر اور ان کے ساتھ ساتھ ان کی ماں کو قتل کر دیا، ان کی ماں کا شعر ہے:

یہ واقعہ تاریخ و ادب کی کتابوں میں بہت مشہور ہے۔ فاضل مترجم نے کم از کم یہ تو سوچا ہوتا کہ جب ماں کا قتل بچوں کے ساتھ ہی ہو گیا تو ان کا مرثیہ کب کہا؟

۶۔ غزوہ بدر میں مسلمانوں کی تعداد کا ذکر کرتے ہوئے ابن قتیبہ لکھتے ہیں:-

”يَعْتَقِبُ النُّصْرُ الْبَعِيرُ الْوَاحِدُ“ یعنی چونکہ اونٹ کم تھے اس لئے ایک اونٹ پر

متعدد لوگ باری باری سوار ہوتے۔ اس عبارت کا ترجمہ یہ کیا گیا کہ مسلمانوں کے پاس ”صرف ایک اونٹ تھا جس پر ایک جماعت باری باری سوار ہوتی تھی“ (ص ۱۳) گویا تین سو دس سے اوپر لشکر کی تعداد تھی اور ان کے پاس اونٹ صرف ایک تھا؟

۷۔ ”ازد المسرة“ کا ترجمہ ”ازد کے سرداروں“ (ص ۱۱۰) کیا ہے جب کہ ”ازد المسرة“ مشہور یمنی قبیلہ ازد کی تین شاخوں میں سے ایک شاخ کا نام ہے۔ دوسری ”ازد شنوة“ اور ”ازد عمان“ ہیں۔

۸۔ غزوہ ذی قرد میں ”غابہ“ کا ترجمہ ”جھاڑی“ کیا ہے (ص ۱۲۹) جب کہ ”غابہ“

شام کی جانب مدینہ کے قریب ایک مقام کا نام ہے۔

۹۔ حضرت عائشہؓ کے ایک غلام ابوالسائب کے بارے میں لکھا ہے:-

”ومن موالیرہا ابوالسائب، وقد دوی عنہ، اسمہ عثمان“

”یعنی حضرت عائشہؓ کے ایک غلام ابوالسائب تھے، ان سے روایت کی گئی ہے۔ ان کا نام عثمان تھا“ قاضی مترجم کا ترجمہ ملاحظہ ہو:-

”دوسرے غلام ابوالسائب ہیں، ان سے عثمان نامی ایک صاحب روایت کرتے ہیں (ص ۱۱۴)“

۱۰۔ (ص ۱۱۴) حضرت حفصہؓ کا سن وفات ان کی والدہ زینب بنت نعلون کے ساتھ جوڑ دیا گیا۔

۱۱۔ ”ثلاثاً“ (تین سو) کا ترجمہ ”آٹھ سو“ (ص ۱۱۴) اور ”لونی“ (حشی) کا ترجمہ

”سیاہی“ (ص ۱۲۶) کیا ہے۔

یہ چند مثالیں بطور ”حشے نمونہ“ ازخود لے ”پیش کی گئی ہیں۔ درنہ حقیقت یہ ہے کہ مترجم نے پوری کتاب غفلت و غریبہ سے بھر دی ہے۔ ان کتب غلطیوں کے بہتے ہوئے موصوف سے یہ توقع کرنا زیادتی ہوگی کہ وہ متن کی تصحیفات و تحریفیات یا خود ابن قتیبہ کی ان لغزشوں اور غلطیوں کو درست کریں گے جو اس کتاب میں جا بجا نظر آتی ہیں۔ بہر حال مترجم سے اور خاص طور پر ان بزرگوں سے جن کا سرپرستی و نگرانی میں یہ کام ہوا ہے اور ادارہ کے دوسرے کام بھی ہوں گے عاجزانہ اتنا اس سے کہ اس ایڈیشن کے جتنے نسخے باقی رہ گئے ہوں انھیں فوراً روک لیں۔ پھر ترجمہ پر محنت سے نظر ثانی کریں۔ ضروری مقامات پر مناسب حواشی لکھیں اور ایک شیڈ اور مستند ایڈیشن شائع کریں۔ درنہ اس سے فائدہ کی جگہ سخت نقصان کا اندیشہ ہے۔

محمد اجل اصلاحی ندوی

نام نمبر ۴

۴۔ نام و پتہ مالک رسالہ: اولہ تحقیق و تصنیف اسلامی

پان والی کوٹھی، درود پور علی گڑھ

میں سید حلال الدین عمری تصدیق کرتا ہوں کہ جو تفصیلات اوپر دی گئی ہیں میرے علم کی حد تک درست ہیں۔

دستخط

رسالہ تحقیقات اسلامی علی گڑھ

۱۔ اشاعت علی گڑھ

۲۔ دفعہ اشاعت سیاحی

۳۔ نام پرنٹر: پبلشر ایڈیٹر: سید حلال الدین عمری

قومیت: ہندوستانی

پتہ: پان والی کوٹھی، درود پور علی گڑھ

سید حلال الدین عمری

© rasailojaraid.com